

Kuntatt

mal-iskola t'ibnek

MESSAĠĠ MILL-KAP TAL-ISKOLA

Bidu mill-Aqwa tas-Sena Skolastika

Gheżiež ġenituri,

Kemm ferħu u apprezzaw iż-żgħażaġh ta' dawk il-ġenituri li sabu l-hin jipparteċipaw fl-ewwel żewġ attivitajiet li l-iskola organizzat! Qed nirreferi għal Jum l-Għarfien tal-Animali u għall-jum iddedikat lil-Lingwi Ewropej. Dawn il-ġenituri minbarra li hadu gost flimkien ma' wliedhom fl-iskola, urew bil-fatti li għalihom l-edukazzjoni ta' wliedhom hija prijorità. Il-ġenituri li kienu preżenti flimkien mal-istudenti jistgħu jikkonfermaw kemm kienu ċelebrazzjonijiet ta' ferħ u tal-oghla livell.

Is-sena skolastika ma setgħetx tinfetħaq. Bi pjaċir kbir ngħid li l-Ministru nnominat lis-Sur P. Bonello bħala l-President tal-Kunsill Skolastiku tal-iskola tagħna. Is-Sur Bonello għandu esperjenza kbira fl-edukazzjoni kemm bħala għalliem kif ukoll bħala Assistent Direttur. Jien ċert li l-President ser jaqsam din l-esperjenza magħna halli l-iskola tikseb aktar suċċessi matul is-snin li ġejjin.

U kif nista' ma nsemmix il-*Green Flag* li l-iskola tagħna rebħet fil-bidu t'Ottubru. Il-parteeċipanti kollha fl-iskola tagħna u fil-Kulleġġ huma kburi bis-sekondarja tas-subien li issa ngħaqdet mal-iskejjel l-oħra tad-dinja bħala dik l-iskola li mhux biss tgħożż l-ambjent iżda li tagħmel hilitha kollha biex taqbeż għalih.

Il-konsultazzjonijiet dwar il-kurrikulu l-ġdid ilhom li bdew u fil-jiem li ġejjin ser ikun hemm konsultazzjonijiet oħra mal-Presidenti, mal-membri fil-kunsilli skolastiċi,

....ikompli f'pagna 2

Skola fil-Grotta ta' Betlehem

Digà beda jidher l-ewwel tiżjin tal-Milied imxerred 'l hawn u 'l hemm fir-rawndebawts fit-toroq Maltin. Trid u ma tridx, dan it-tiżjin ifakkrek li ż-żmien tal-Milied qiegħed joqrob...iż-żmien tas-siġar iteptpu b'dawl irqiq; iż-żmien tal-istilel homor imdendlin wara t-twieqi u fil-verandi tad-djar; iż-żmien taç-çriev jiġru bla qatt ma jaslu; iż-żmien tal-pupi homor ta' Father Christmas jixxabtu b'mod perikoluż mal-galleriji tad-djar; u ż-żmien tal-umiltà umduża tal-għerien fil-presepji tal-kartapesta.

Ix-xena ta' skiet fil-lejl tal-Milied tfawwar bl-umiltà. Kull personagġ – mill-içken naghğa sal-ogħla wieħed mis-slaten maġi – għandu din il-kwalità. L-imghallem divin innifsu, filwaqt li huwa mnezza' minn kull għata u sinjuriya, huwa mlibbes b'din il-virtù.

Għaliex din l-importanza fuq l-umiltà? Ghax l-umiltà hija indispensabbli biex wieħed jitghallem. It-tagħlim jitlob mill-istudent li, b'umiltà, jistqarr miegħu nnifsu li ma jafx kollox. Min minghalih li jaf kollox huwa supserv. Ma' persuna bħal din jista' jkun hemm l-aqwa għalliem ghax l-esperjenza ta' tagħlim xorta ma tilhaqx l-għan tagħha.

It-tagħlim jilhaq il-milja tiegħu meta, kemm l-istudent u kemm l-għalliem, ikollhom doża ta' umiltà biex b'hekk, it-tnejn li huma, ikunu miftuħa għal esperjenza ta' tagħlim reçiproku.

Is-Sur L. Deguara
Għalliem

...ikompli minn paġna 1

mal-ġenituri, mal-għalliema, mal-istudenti fil-kunsilli tal-istudenti u mal-istudenti. Għeżiež ġenituri, inhegġiġkom biex mhux biss tattendu iżda wkoll li tghaddu l-fehmiet tagħkom dwar kif taħsbuha intom fuq din ir-riforma. L-għan ta' dawn il-laqgħat huwa sewwa sew dan. M'għandi l-ebda dubju li dawn ir-riformi ser isiru kollha wara studji li saru u għall-ġid ta' wliedna u tal-edukazzjoni f'Malta.

Gheżież studenti, għalliema u ġenituri,

L-iskola tagħna għandha żewġ Diretturi Spiritwali. X'inhu r-rwol tagħna bhala Diretturi Spiritwali?

Ir-rwol prinċipali tagħna hu li nġhinu lill-individwu jikber fil-fidi u fl-imħabba t'Alla. Lill-istudenti dejjem l-istess kelma nġhidilhom: "Jien il-ħabib tagħkom."

Mhux l-ewwel darba li ninzel fil-grawnd jew fil-biħħa tal-iskola u noqgħod nilgħab jew nitkellem mal-istudenti. Hemmhekk insir naf lill-istudent iktar mill-qrib. Parti importanti oħra mill-ħin tagħna nqattgħuh fil-kamra, fejn hemmhekk noffru l-għajnuna billi nisimġu u nġhinu lill-individwu jikber fir-relazzjoni tiegħu ma' Alla. L-istudent ikollu wkoll l-opportunità li jqerr.



Izda m'ahniex weħidna. Hemm grupp ta' għalliema li jgħinuna fl-attivitajiet spiritwali li jiġu organizzati matul is-sena skolastika. Matul din is-sena, il-grupp ħass l-importanza li nibdew il-ġurnata biċ-ċelebrazzjoni Ewkaristika. Għalhekk, kull nhar ta' Ħamis, qed ikun hemm quddiesa fis-7.30am, għall-benefiċċju ta' dawk l-istudenti jew għalliema li jkunu waslu ftit qabel ma tibda l-iskola. Kemm hi ħaġa sabiħa li aħna nibdew il-ġurnata bil-quddiesa!

Infakkrukom li aħna qegħdin hemm għas-servizz tagħkom. Fr Ronnie Zammit ikun l-iskola nhar ta' Tlieta, filwaqt li jien inkun l-iskola nhar ta' Ħamis. Aħna nieħdu gost bil-preżenza tagħkom u nġhinukom tikbru fir-relazzjoni tagħkom ma' Alla.

Il-Mulej iberikkom.

Fr Glen Buhagiar

L-ATTIVITAJIET SPORTIVI FL-ISKOLA



F'din is-sena skolastika, l-isport fl-iskola taghna qed ikun ipprattikat iżjed minn qatt qabel. Mal-ewwel gimgha bdejna bil-*friendly football games*. Issa ghaddejjin sew bil-Council Cup li fiha jiehdu sehem studenti minn kull sena. Kull klassi tista' ddaħhal akar minn tim wiehed f'dan it-tournament tal-futbol li jintlagħab fil-brejk ta' nofsinhar.

L-atletika wkoll qed tieħu spinta 'l quddiem speċjalment mal-istudenti tal-PE *option*, li kull nhar ta' Tlieta u Erbgħa jipprattikaw il-*high jump* u l-*sprints*.

Fil-grawnd tal-baskitbol ghaddejjin ukoll bil-logħob fil-brejk il-kbir, kif ukoll bit-*table tennis* fil-foyer.

L-Outdoor Adventure ukoll għandu sehem importanti fl-educazzjoni fiżika tal-istudenti fejn attivitajiet bħal *trekking* u Adventure UK saru appuntamenti ta' kull sena. L-istudenti minn kull sena qed jipparteċipaw f'attivitajiet bħal *trekking* fejn iżuru diversi postijiet madwar Malta, josservaw u jgawdu mill-qrib xenarji mill-isbaħ li għadha toffri l-kampanja Maltija.

Għall-Adventure UK li se ssir fi żmien l-Għid, hemm diġà tnax-il student mit-Tieni sar-Raba' Sena li applikaw. Attivitajiet bħal dawn jgħinu fl-iżvilupp sħiħ tal-istudenti, mhux biss f'dak fiżiku imma wkoll fl-istima tagħhom u fil-kapaċità li jaħdmu flimkien bħala tim.

Min jixtieq informazzjoni dwar l-Adventure UK jista' jidhol fis-sit elettroniku http://schoolnet.gov.mt/kulleggsanbenedittubco/events/20112012/UK_bookings_1112.html jew jistaqsi lili.

JUM L-GĦARFIEN TAL-ANIMALI

Ta' kull sena, l-iskola tagħna tfakkar Jum l-Għarfien tal-Animali u din is-sena ma kinitx xi eċċezzjoni. Dan il-jum ġie mfakkar billi ffukajna fuq it-tjur. L-attrazzjoni prinċipali kienet il-kokka tar-razza Eurasian Eagle li ġab l-istudent Glenn Bonnici tal-klassi 3.6.



Il-Kap tal-Iskola staqsa xi mistoqsijiet dwar il-kokka biex b'hekk l-istudenti ħadu l-informazzjoni dwar din it-tajra u kif wiehed għandu jieħu ħsiebha. Is-Sa Borg Savona, Assistenta Kap, tat informazzjoni siewja fuq il-pappagalli Ringneck li ġabu hi u s-Sur Josef Schembri (INCO). Is-Sur Marco Micallef ġab u tkellem dwar kanarin tar-razza North Frill. L-istudenti wkoll ġabu xi għasafar magħhom bħal amorini u kanarini. Dawn ukoll ingħataw iċ-ċans wiehed wiehed biex filwaqt li juru t-tjur tagħhom lil sħabhom, jtkellmu fuq kif jieħdu ħsiebhom. Din il-ġurnata tfisser hafna għall-iskola tagħna għaliex illum kulhadd għandu jkun konxju ta' kif jieħu ħsieb l-animali u jbiegħed minnu kull ħsieb li xi darba jista' jahqar lil dawn il-hlejjaq innoċenti.

Is-Sur W. Incorvaja
Għalliem



ŻJARA FI SQALLIJA

Kmieni filghodu, nhar il-5 ta' Lulju, grupp ta' tletin student tal-lingwa Taljana flimkien mal-ghalliema tat-Taljan u xi ġenituri rhewlha bil-katamaran lejn Sqallija. Din kienet it-tieni ġita li d-Dipartiment tat-Taljan organizza wara s-suċċess ta' dik li saret is-sena l-oħra. M'hemmx għalfejn ngħidu li għalkemm kien kmieni filghodu, l-entuzjażmu tat-tfal kien jidher ġmielu speċjalment kif wasalna viċin tal-port ta' Pozzallo. Minn fuq il-katamaran it-tfal kellhom l-opportunità jaraw tluġh ix-xemx hekk kif ilmaħna l-gżira ta' Sqallija.

Meta nżilna fuq l-ikbar gżira tal-Mediterran sibna kowċ flimkien ma' gwida li kienu qegħdin jistennewna. L-ewwel destinazzjoni tagħna kienet il-belt barokka ta' Noto. Hawnhekk

it-tfal setgħu jammiraw hafna bini ta' stil barokk fosthom knejjes, palazz u teatru. Żorna wkoll triq li fit-tielet tmiem il-ġimgha ta' Mejju tigi mzejna kollha fjuri sabiex tagħti merħba lir-rebbiegħa. Dan l-avveniment jissejjaħ l-Infiorata. F'din il-belt tant sabiħa t-tfal kellhom ukoll iċ-ċans iduru xi ħwienet u jipprattikaw il-lingwa Taljana meta ġew biex jixtru xi *souvenir* jew xi prodott tipiku.

Wara l-belt ta' Noto l-kowċ haditna lejn post jismu Avola, fejn hemmhekk morna f'*agriturismo* u flimkien kilna l-ikla ta' nofsinhar. It-tfal kellhom l-opportunità li jduqu antipasti tipiċi Taljani u l-għaġin magħmul bl-idejn. Kien hemm min tant għoġbu li ha porzjon doppju ta' għaġin. Wara l-ikla ta' nofsinhar morna Cava Grande del Cassibile, riserva naturali mimlija widien u



nixxigħat tal-ilma ġieri, fejn kellna nqattgħu l-ahħar parti tal-ġurnata nagħmlu *trekking*. Il-mixja kienet twila b'veduti mill-isbaħ. Iktar ma bdejna niżlin 'l isfel iktar bdejna nosservaw speċi differenti ta' siġar u nisimgħu l-ħsejjes tal-ilmijiet joqorbu. Hekk kif inżilna isfel nett kulhadd baqa' b'ħalqu miftuħ bis-sbuhija li kien joffri dan il-post. Nixxigħat ta' ilma ħelu niżlin minn ġol-ġholjiet iffurmaw kaskati u għadajjar ta' ġmiel liema bħalu. It-tfal ħadu pjaċir jilagħbu fl-ilma frisk u josservaw il-fawna tal-post fosthom iż-żringijiet u l-qabru.



Wara li striħajna biżżejjed u gawdejna dan il-post meraviljuż qbadna t-triq 'il fuq u rgajna morna fl-*agriturismo* fejn it-tfal kellhom xi haġa tal-ikel qiegħda tistenniehom. Ovjament, wara mixja bħal dik, it-tfal reggħu kielu bil-qalb l-ikel li offrewlna dawn in-nies tant ġentili. Tard filgħaxija morna lura Malta, għajjenin mejta imma b'tifkiriet sbieħ f'moħħna li żgur m'ahna se ninsew qatt.



Id-Dipartiment tat-Taljan.

Attività: Fiera tal-Kotba fil-librerija tal-iskola

Meta: 5 - 16 ta' Dicembru 2011

Ħin: Miftuħa kuljum fil-brejk ta' nofsinhar

L-għanijiet ta' din l-attività huma:

-  li nħajru aktar nies jagħtu kotba bħala rigal tal-Milied;
-  bil-qlich minn din il-fiera jinxtraw kotba oħra għal-librerija tal-iskola.



KALENDARJU UFFIĊJALI

Dicembru 2011

1	Juvenile Delinquency - Taħdita għal studenti tal-5 Sena (Klassijiet 5.5-5.9)
1	Harġa kulturali- German Film Festival (studenti tal-Ġermaniż tat-2, it-3, ir-4 u l-5 Sena)
1	Eżerċizzju ta' tranżizzjoni tal-primarji
1	Festival tal-Volibol (grupp ta' studenti tat-3, ir-4 u l-5 Sena)
1, 2	Sessjoni PD Kirkop IWB Training
2	Fire Drill
2	Festival tar-Rugby (għażla ta' studenti)
2, 3	Konferenza Nazzjonali dwar l-NCF
5 - 16	Fiera tal-kotba fil-Librerija
5	Sessjoni PD Kirkop IWB Training
5	BeSmartonline – DQSE (l-istudenti tar-4 Sena)
5	Taħdita għal studenti tal-5 Sena dwar il-Higher Secondary School
6	Cross Country – Kumpless Sportiv Marsa
6	Laqgħa tal-Proġett Comenius (EUPA Valletta)
6	Sessjoni PD Kirkop IWB Training
6	BeSmartonline – DQSE (l-istudenti tal-5 Sena)
7	Taħdita mill-AFM (selezzjoni ta' studenti mir-4 u l-5 Sena)
8	Vaganza Pubblika
9	Laqgħa Nazzjonali tal-proġett Connecting Classrooms
9	Athletics Assessment (studenti tal- PE option tal-5 Sena)
13	Vaganza Pubblika
14	Festival tal-Basketbol (selezzjoni ta' studenti tat-3, ir-4 u l-5 Sena)
14	Lejlet il-Ġenituri
14 - 15	Suq tal-Milied
15	Trekking (l-istudenti tar-4 Sena)
15	Taħdita għall-istudenti tal-5 Sena dwar l-MCAST
16	Attività sportiva għall-istudenti tal-1 Sena - Bobby Charlton Football School
16	Kors għall-ghalliema tal-PE organizzat mis-Sur S. Grima (EO)

Diċembru 2011

16	Quddiesa tal-Milied għall-istudenti kollha
19	Pantomima - Performance filgħodu għall-iskejjel fi ħdan il-Kulleġġ San Benedittu
20	Pantomima - Dress Rehearsal/Performance (filgħodu) għall-istudenti tal-1, t-2 u t-3 Sena
20	Pantomima - Performance filgħaxija għall-pubbliku ingenerali
21	Pantomima - Performance filgħaxija għall-pubbliku ingenerali
21	Leadership Skills Seminar għall- <i>prefects</i> u s- <i>subprefects</i> tal-1 u t-2 Sena (Grupp 1)
22	Leadership Skills Seminar għall- <i>prefects</i> u s- <i>subprefects</i> tal-1 u t-2 Sena (Grupp 2)
23 - 31	Il-Vaganzi tal-Milied

Jannar 2012

1 - 6	Il-vaganzi tal-Milied
9	Taħdita għall-istudenti tal-5 Sena dwar il-Junior College
12	Taħdita dwar Servizzi Finanzjarji għall-istudenti tal-5 Sena tal-HE <i>option</i>
16	Taħdita dwar Servizzi Finanzjarji għall-istudenti tal-5 Sena tal-HE <i>option</i>
18	Żjara ta' orjentazzjoni fil-MITA
20	Taħdita mill-ETC (l-istudenti tal-5 Sena)
24	Żjara ta' orjentazzjoni fil-Bank Ċentrali
24	Żjara ta' orjentazzjoni fil-Malta Stock Exchange
27	Taħdita minn Sedqa għall-ġenituri tal-istudenti tat-3 u r-4 Sena dwar Helping Teenagers

Frar 2012

6 - 17	Eżamijiet ta' nofs is-sena
10	Vaganza Pubblika
20, 21	Il-Vaganzi tal-Karnival
22	Bidu tat-Teaching Practice (it-tieni sessjoni)
24 - 26	<i>Live-in</i> għall-istudenti tal-5 Sena
27	Laqgħa għall-Counsellor u l-Guidance Team

N.B. Il-programm jista' jinbidel matul is-sena skolastika skont il-ħtieġa.

ĠURNATA EWROPEA TAL-LINGWI

F'Diċembru tal-2001, il-Kunsill tal-Ewropa ddikjara s-26 ta' Settembru bħala l-Jum Ewropew tal-Lingwi. Għalhekk għal dawn l-aħħar għaxar snin, l-Ewropej qed jiċcelebraw id-diversità lingwistika tagħhom. Dan għax nemmnu li għandna lkoll x'nigggwadanjaw mill-patrimonju għani lingwistiku u kulturali Ewropew.

Nhar il-Hamis 20 ta' Ottubru, l-istudenti u l-istaff akkademiku, flimkien ma' numru ta' ġenituri ngabru fis-sala l-ġdida tal-iskola sabiex jiċcelebraw id-diversità lingwistika Ewropea. Is-Sur Portelli, il-Kap tal-iskola għamel introduzzjoni qasira fejn ta merħba lil kull min kien preżenti, speċjalment lill-ġenituri fejn fahharhom għall-impenn tagħhom fl-edukazzjoni holistika ta' wliedhom.

Wara, Mark Mizzi tal-klassi 5.1 indirizza l-assembly fejn għamel taħdita informattiva hafna dwar il-Jum Ewropew tal-Lingwi u enfasizza l-fatt li l-Malti huwa wiehed mil-lingwi uffiċjali tal-Unjoni Ewropea. Huwa sahaq ukoll li l-multilingwiżmu jiftaħ it-triq għal hafna opportunitajiet.

Wara kien hemm preżentazzjoni qasira bil-Powerpoint. Din fethet bl-innu uffiċjali Ewropew, jiġifieri d-disa' sinfonija ta' Beethoven l-Ode to Joy, li twaħhdet mal-Innu Nazzjonali Malti, Inġliż, Taljan, Franciż, Spanjol u Ġermaniż.

Is-Sur Portelli mbagħad talab lill-ġenituri preżenti sabiex jersqu 'l quddiem u flimkien iċcelebraw il-lingwa Maltija billi kantaw il-kanzunetta Viva Malta. Imbagħad segwiet verżjoni movimentata ta' When the Saints Go Marching In li rrapprezentat il-lingwa Inġliża. Wara dan, is-Sur Muscat,

Assistent Kap, ha prominenza u mexxa l-kant ta' Nel Blu Dipinto di Blu, li rrapprezentat il-lingwa Taljana. Il-protagonisti li segwew kienu l-għalliema tal-lingwa Franciża li mexxewna bil-kanzunetta Alouette.



Il-kanzunetta Spanjola kienet La Cucaracha, waqt li dik Ġermaniza, li kienet Muss I' Denn' għalqet it-taqsimha tal-lingwi barranin. Fl-għeluq tal-assembly, daww kollha prezenti regghu kantaw għal darba oħra Viva Malta.

L-għodwa kienet suċċess kbir, u l-atmosfera fis-sala saret aktar brijuża mill-fatt li l-istudenti u l-għalliema libsu lbies sportiv bil-kuluri ta' xi pajjiż jew ta' xi tim sportiv. Xi kummenti ċajtiera dwar il-merti jew xorta oħra ta' xi tim jew ieħor li kienu rappreżentati setgħu jinstemgħu - mod kif wieħed jista' jippromwovi l-unità fid-diversità.

Iċ-ċelebrazzjonijiet komplew matul il-gurnata. It-tim tal-Healthy Eating flimkien mal-għalliema tal-lingwi ppreparaw ammonti kbar ta' ikel tipiku tal-pajjiżi li l-lingwi tagħhom huma mgħallma fl-iskola tagħna. Dawn l-*isnacks* kienu mibjugħa lill-istudenti u l-istaff. Dan kien il-menu tal-gurnata:

- Mill-Italja - Penne Tricolore
- Mill-Ġermanja - Frikadellen (Hamburgers)
- Minn Franza - Baguette
- Minn Spanja - Sangria mhux alkoħolika
- Minn Malta - Qagħaq tal-għasel.

L-amministrazzjoni tixtieq tiringrazzja lill-għalliema u l-istaff l-ieħor li hadmu bla heda sabiex jagħmlu din il-gurnata suċċess. Din iċ-ċelebrazzjoni tad-diversità lingwistika għenitna napprezzaw il-wirt lingwistiku u kulturali tagħna u għamlitna kburin li aħna Maltin u Ewropej.



Is-Sa J. Pace
Għalliema

Nibtet l-idea li minn din is-sena skolastika, l-iskola tagħna jkollha programm fuq ir-radju. Bl-ghajnuna tal-ghalliema, studenti differenti se jinghataw l-opportunità li darba fil-gimgha jtellghu programm fuq ir-radju. Minhabba li fl-iskola m'ghandniex stazzjon tar-radju, il-programm qiegħed jixxandar fuq is-sit elettroniku tal-iskola. Dan jagħtina è-èans li nagħmlu l-produzzjoni aktar interessanti ghax nistghu ninkludu materjal awdjoviziv.



Ir-radju se jkun jismu Radju Benedittu u se jkun parti minn Benedittu Media Productions (BMP). Ix-xogħol se jinhadem u jitmexxa minn grupp t'ghalliema u studenti taħt it-tmexxija tal-Assistent Kap, is-Sur Raymond Muscat. Il-programmi se jkunu varjati u ta' interess kemm għall-istudenti u l-ghalliema, kif ukoll għall-komunitajiet ta' madwar l-iskola. Uħud mill-affarijiet li se jkollna huma intervisti, tindaqq mużika, aħbarijiet mill-iskola, qari ta' stejjer u èajt u messagġi mill-Kunsill tal-Istudenti. 'Il quddiem hemm ukoll il-ħsieb li l-programmi jixxandru fuq stazzjonijiet tal-komunità. Aktar dettalji jithabbru fil-futur. Kif wieħed jista' jimmagina, wara proġett bhal dan kien hemm hafna xogħol xi jsir u li jrid jibqa' jsir. Minbarra li niringrazzjaw lill-ghalliema li qed imexxu l-produzzjoni, nixtiequ niringrazzjaw ukoll lil Matthew Cutajar tal-klassi 4.1 u Joseph Bajada tal-klassi 5.5. Matthew holoq il-*logo* ta' Benedittu Media Productions u Joseph għamel il-*jingle* tal-programm. Is-sigla tal-ftuħ tal-programm inhadmet mill-Mro Andrè Huber u tkantat mill-ghalliema Romina Mamo. Is-Sur Kevin Zerafa ha ħsieb il-materjal tekniku.

Il-programm qed jixxandar kull nhar ta' Ħamis fin-12.30 pm. Nispera li tkunu hafna li tisimghuna billi tidhlu fuq:

http://schoolnet.gov.mt/kulleggsanbenedittubco/benedittumediaproductions/benedittu_media_productions.html


Bi pjaċir qed ninnutaw li din is-sena, hafna mill-istudenti qed iġibu magħhom ikel u xorb li huwa konformi mal-linji gwida li jinsabu fil-paġni ta' quddiem tad-djarju tal-iskola.

Biex inkomplu nheggu din il-prattika ser nagħtukom xi ideat għal *school lunches* sustanzjużi u bnini:

- Hobż kemm jista' jkun *wholemeal*.
- Jintuża ż-żejt taż-żebbuġa minflok butir.
- Xi *pasta salad* jew kuskus imħawwar.
- Xi ħaxix imqatta' bħal biċċiet taz-zunnarija, ħjar, bżar ikkulurit, ġidra ma' xi biċċa ġbejna jew gobon Edam.
- Frott frisk u frott imqatta' pereżempju insalata tal-frott.
- Lewż, karawett, ġellewż, żbib, tamal, pruna u berquq nixfin.
- Xi galletti *plain*, krekers tar-ross jew qamħirrun mingħajr melħ.
- Jekk jibqa' xi porzjon tas-sidra tat-tigieġa mill-ikla tal-ġurnata ta' qabel jista' jintuża għal ġol-hobż jew mizjud ma' *salad*.



Nerġghu nfakkrukom biex meta nharsu lejn it-tabella tal-valur nutrittiv tal-ikel, iz-zokkor m'għandux ikun aktar minn 15-il gramma kull 100 gramma. Fuq it-tabella nsibu wkoll l-ammont ta' xaħmijiet saturati. Dawn m'għandhomx jaqbzu 1-5 grammi kull 100 gramma.



Filwaqt li nawgurawkom is-saħħa, niringrazzjawkom bil-quddiem tal-koperazzjoni tagħkom u nheggukom tkomplu taħdmu magħna għall-ġid ta' wliedkom.

Fis-sitta ta' filgħodu, l-iżveljarin jinstema' jdoqq u minnufih Sigurtà toħroġ mis-sodda biex tqajjem lil huha Saħħa. Dratha l-kedda ta' kull filgħodu, u dan għaliex Saħħa jidhirlu li filgħaxija għandu jibqa' jilgħab bir-rota ma' shabu sa tard. Sigurtà, mimlija eżempji, dejjem twiddu li ladarba l-għada jridu jqumu b'saħħithom u mimlijin enerġija għal ġurnata skola, għandhom jidhlu jorqdu kmieni. Barra minn hekk, huwa ta' periklu kbir li joqgħod jigrri bir-rota mat-toroq sa tard filgħaxija, speċjalment issa li beda jidlam kmieni.

Wara li jirnexxilu jorqdu mis-sodda b'għajnejh it-tnejn impeċċin, Saħħa jibqa' sejjer dritt fil-kamra tal-banju biex jiehu xawer u jaħsel snienu. Għallinqas, Saħħa jagħti importanza kbira lill-iġjene personali, għax apparti li tqajmu fuq tiegħu u tiffriskah, hasla tajba tgħinu jhossu aktar komdu u kunfidenti li jmur hdejn shabu mingħajr irwejjah koroh.

Min-naħa l-oħra, Sigurtà taħseb biex tipprepara l-kolazzjon (*breakfast*) għaliha u għal huha, li normalment ikun jikkonsisti fi skutella ċereali mimli fibra (*fibre*) bil-halib, frotta friska u tazza laring frisk magħsur. Sigurtà taf li kolazzjon bnin u nutrittiv mhux biss jimlieha bl-enerġija li għandha bżonn għal filgħodu, imma wkoll iżommha mimlija sal-hin tar-rikreazzjoni u jgħinha tikkonċentra aktar l-iskola.

Issa li saru s-sebgha, u l-hin għall-iskola kien qed isir ġmielu, Saħħa u Sigurtà jilbsu l-uniformi, li ta' kuljum tkun imdendla mal-gwardarobba, pulita, nadifa u mgħoddija u jiċċekkjaw il-basket tal-iskola. Saħħa baqa' jiftakar x'kienet qaltihom l-għalliema tagħhom fuq il-ħsara kbira li basket tqil jista' jikkawża fid-dahar u fl-għonq. Għalhekk, hu jiehu ħsieb li jipprepara l-basket tal-iskola filgħaxija u jerga' jiċċekkjah filgħodu qabel jitlaq lejn l-iskola. B'hekk ikollu moħħu mistrieħ li miegħu jiehu BISS dak li għandu bżonn għal-lezzjonijiet tal-ġurnata u xejn iżjed. Għalhekk il-piż tal-basket ikun dejjem ikkontrollat. Saħħa jiehu ħsieb ukoll li jagħmel l-aħjar użu mil-loker, tliet darbiet fil-ġurnata u b'hekk il-piż tal-basket QATT ma jaqbeż l-10% tal-piż tiegħu. B'dan il-mod Saħħa jhossu DEJEM komdu, hafif u 'l bogħod mir-riskji.

U INT KEMM QED TIEHU ĦSIEB?

Is-Sa R. Zammit
Għalliema tas-Saħħa u s-Sigurtà

Nhar l-erbgha u ghoxrin ta' Novembru, fis-sala tal-iskola tagħna, l-istudenti tal-EkoSkola ġew ippreżentati l-*green flag*. Din ingħatat f'isem l-istudenti kollha tal-iskola bħala rikonoxximent għall-hidma tagħhom favur l-ambjent għol-iskola tagħhom. Preżenti wkoll għaċ-ċerimonja kien hemm l-istudenti minn skejjel oħra li rebħu l-bandiera wkoll.

Waqt iċ-ċerimonja ngħataw ukoll premjijiet lir-rebbieha ta' kompetizzjonijiet oħrajn fosthom il-Young Reporters for the Environment. Dawn l-istudenti qraw ukoll l-artikli tagħhom li kienu veru interessanti u investigattivi. Nispera li fis-snin li ġejjin xi studenti mill-iskola tagħna jithajru jiehdu sehem f'din il-kompetizzjoni wkoll. Premjijiet oħrajn kienu għall-isbaħ Eco Code. Dan l-istudent rebah ukoll l-*international award*.


Tkellmet ukoll Maria Mallia mill-Wasteserv li qaltilna x' nistgħu nagħmlu biex innaqqsu l-iskart, per eżempju, nużaw il-karti miż-żewġ naħat, ingibu l-*lunch* go *lunch box*, ma nibagħtux kartolini dan il-Milied imma nibagħtu e-cards.

Insomma fl-aħħar wasal il-ħin biex l-iskejjel jingħataw il-*green flags*. Jipprezentaw il-bnadar u ċ-ċertifikati kien hemm l-Onor. Mario Demarco, Profs. Grace Grima, Profs. Paul Pace u s-Sur Vince Attard. Bdeu isejħu lill-iskejjel waħda waħda u fl-aħħar sejħu lilna. Il-kumitat tal-istudenti, flimkien mal-għalliema, il-Kap tal-Iskola u l-Prinċipal tal-Kulleġġ telgħu fuq il-palk u tawna l-bandiera f'idejna. Kien mument li konna ilna nistennewh u fl-aħħar hemm konna, bil-bandiera f'idejna.

L-EkoSkola bdiet f'Malta fl-2002, jigifieri ser tagħlaq għaxar snin is-sena d-diehla. S'issa, f'dan il-programm, digà hemm mija u għaxar skejjel u ħamsa u erbghin elf student. Il-websajt hi <http://www.ekoskola.org.mt/>. Inhegġeg lil kulhadd jidhol f'din il-websajt.

X'ħin spiċċa kollox bdejna niċcelebraw u nifirħu. Viva San Benedittu!

Miguel Cauchi 1.4



PANTOMIMA ALADIN

Kulleġġ San Benedittu
Sekondarja Subien, Kirkop
jippreżenta
Pantomima 2011



Aladin



Fl-20 u l-21 ta' Diċembru,
fis-6:30 ta' filghaxija,
fis-sala tal-iskola.

Biljetti mill-iskola jew fil-bieb.
Donazzjoni: €3

METALCO Ltd.

Dealers and exporters in ferrous and non-ferrous metals, destruction of documents and related services.
www.metalcohd.com
metalco@go.net.mt

B
BUZDOV
DEVELOPMENTS LTD.

Bord Editorjali:

Assistenti Kap:	<i>C. Pisani Grixti</i>
Disinn:	<i>A. Galea</i>
Fotografu:	<i>D. Bezzina</i>
Issettjar:	<i>A. M. Zammit</i>
Qari tal-Provi:	<i>L. Deguara, W. Incorvaja</i> <i>S. J. Polidano u C. Tanti</i>
Tradutturi:	<i>D. Bezzina u P. Sacco</i>
Stampar:	<i>C. Cassar</i>